

मुख्यमंत्री रोजगार उत्सव: बीकानेर जिले के 323 युवाओं सहित 13 हजार युवाओं को मिली सरकारी नौकरी



NEXT जयपुर के बिड़ला ऑडिटोरियम में रविवार को आयोजित मुख्यमंत्री रोजगार उत्सव में मुख्यमंत्री भजनलाल शर्मा ने 13 हजार से अधिक युवाओं को सरकारी नौकरी के नियुक्ति पत्र वितरित किए। इस अवसर पर उन्होंने 31 हजार करोड़ रुपये के 76 हजार से अधिक विकास कार्यों का लोकार्पण और शिलान्यास किया।

बीकानेर में कार्यक्रम का जिला स्तरीय सीधा प्रसारण रवींद्र रंगमंच पर किया गया। चिकित्सा मंत्री एवं जिला प्रभारी मंत्री गजेंद्र सिंह खींवर ने दीप प्रज्वलित कर कार्यक्रम का शुभारंभ किया और नवनियुक्त कार्मिकों को



शुभकामनाएं दीं।

बीकानेर जिले में 323 युवाओं को नियुक्ति पत्र

जिला कलेक्टर नम्रता वृष्णि ने बताया कि बीकानेर जिले में वित्त, गृह, चिकित्सा और अन्य विभागों के 323 नवनियुक्त कार्मिकों को नियुक्ति पत्र वितरित किए गए।

विधायक और जनप्रतिनिधियों की उपस्थिति

कार्यक्रम में श्रीडूंगरगढ़ विधायक ताराचंद सारस्वत, बीकानेर (पूर्व) विधायक सिद्धि कुमारी, और कोलायत विधायक अंशुमान सिंह भाटी ने भी हिस्सा लिया। कार्यक्रम में अतिथियों ने नवनियुक्त कार्मिकों को अपने कर्तव्यों का गंभीरता से निर्वहन करने की प्रेरणा दी।

ग्राम पंचायत लिखमीसर उत्तरादा के पंचायत भवन का वर्चुअल लोकार्पण

NEXT श्रीडूंगरगढ़ क्षेत्र की ग्राम पंचायत लिखमीसर उत्तरादा के नवनिर्मित ग्राम पंचायत भवन का लोकार्पण शुक्रवार को मुख्यमंत्री भजनलाल शर्मा द्वारा वर्चुअल रूप से किया गया। इस अवसर पर विधायक के प्रतिनिधि सत्यनारायण कार्यक्रम अध्यक्ष के रूप में मौजूद रहे।

विकास अधिकारी मनोज धायल ने अपने संबोधन में पंचायत क्षेत्र में हो रहे विकास कार्यों का जिक्र करते हुए उन्हें समय पर पूरा करने का आश्वासन दिया। उन्होंने कहा कि यह भवन ग्रामीणों की जरूरतों को पूरा करने और प्रशासनिक कार्यों को सुगमता से संचालित करने में सहायक होगा। कार्यक्रम के दौरान ग्रामीणों ने विकास कार्यों से संबंधित सुझाव और समस्याएं भी प्रस्तुत कीं। सरपंच राधा देवी ने पंचायत भवन को ग्रामीणों को समर्पित करते हुए क्षेत्र के विकास में योगदान देने का आह्वान किया।

इस दौरान विकास अधिकारी मनोज धायल, सरपंच राधा देवी, पूर्व प्रधान सुरजाराम भुवाल, शिवलाल



बिश्रोई (JEn), ग्राम विकास अधिकारी मोहन सिद्ध, अभिषेक सारस्वत, केसुराम, पवन जोशी, सरस्वती चौधरी, श्याम सुंदर, हनुमानराम, ओमप्रकाश, गणेश जाखड़, लूणाराम समेत बड़ी संख्या में ग्रामीण उपस्थित रहे।

बरसात के बाद ठंड ने छुड़ाई धूजणी, सूर्य देव ने नहीं दिये दर्शन, पूरे दिन जलते रहे अलाव, घने कोहरे का अलर्ट

NEXT शनिवार को हुई बरसात के बाद रविवार को पूरे दिन धूप नहीं निकली, जिससे सूर्य देव के दर्शन नहीं हुए। धूप न निकलने के कारण पूरे दिन सर्दी का असर तेज रहा और ठंड के बढ़ते तेवर ने लोगों को ठिठुरने पर मजबूर कर दिया। जगह-जगह लोग अलाव जलाकर सर्दी से राहत पाने की कोशिश करते नजर आए।



मौसम विभाग ने सोमवार से घने कोहरे का अलर्ट जारी किया है, जिससे विजिबिलिटी में कमी आ सकती है। कोहरे के साथ सर्दी में भी इजाफा होगा। विभाग ने 15 जनवरी को पश्चिमी विक्षोभ के कारण फिर से बारिश होने की संभावना जताई है जिससे ठंड और अधिक बढ़ सकती है।

दूसरी ओर, शनिवार की मावठ रूपी बारिश ने रबी की

फसलों को भरपूर फायदा पहुंचाया है। किसानों ने बताया कि यह बरसात रबी की फसलों के लिए संजीवनी बूटी का काम करेगी। किसानों का मानना है कि इस बारिश से फसलों की गुणवत्ता और उत्पादन में सुधार होगा।

रात गहराने के साथ ही कोहरे की आगोश में लिपटा श्रीडूंगरगढ़ अंचल, यातायात हुआ प्रभावित



रविवार को रात गहराने के साथ ही श्रीडूंगरगढ़ अंचल घने कोहरे की आगोश में समा गया। शाम 6 बजे तक सब कुछ ठीक दिखाई दे रहा था, लेकिन देखते देखते ही पूरा अंचल घने कोहरे की चादर में लिपट गया। कोहरे के चलते विजिबिलिटी भी बहुत कम हो गई, जिसके चलते यातायात प्रभावित हुआ।

सीपीएस सप्तदिवसीय कार्यशाला में युवाओं ने मंच पर बोलने के गुर सीखे

NEXT अखिल भारतीय तेरापंथ युवक परिषद के निर्देशानुसार कॉन्फिडेंट पब्लिक स्पीकिंग (सीपीएस) कार्यशाला का सफल आयोजन श्रीडूंगरगढ़ तेरापंथ युवक परिषद द्वारा किया गया। सात दिवसीय इस कार्यशाला में प्रतिभागियों ने मंच पर आत्मविश्वास के साथ बोलने की कला सीखी।

कार्यशाला में सुजल बोहरा, गणेश बंब और राष्ट्रीय प्रशिक्षक अनिला सेठिया ने सरल व रोचक तरीके से प्रतिभागियों का मार्गदर्शन किया। उन्होंने मंच पर झिझक दूर करने और प्रभावशाली ढंग से बोलने की कला सिखाई। कार्यशाला का समापन दीक्षांत समारोह के साथ हुआ।

कार्यक्रम की शुरुआत आचार्य महाश्रमण के शिष्य मुनि देवेन्द्र के मंगल पाठ से हुई। समारोह में मुख्य अतिथि RJS महिमा दुगड़ ने कहा, “आज के समय में मंच संचालन में आत्मविश्वास के साथ बोलना एक महत्वपूर्ण कला है। इस कार्यशाला के प्रतिभागी भविष्य में इसे अपने करियर में सफलतापूर्वक उपयोग करेंगे।” विशिष्ट अतिथि राजसर ने बच्चों के 7 दिनों में आए परिवर्तन की सराहना की। राष्ट्रीय संगठन मंत्री अमित सेठिया ने



कार्यशाला की सफलता पर खुशी जताई और श्रीडूंगरगढ़ तेरापंथ के प्रयासों की प्रशंसा की। तेरापंथ अध्यक्ष मनीष नौलखा ने बताया, “थली क्षेत्र की पहली सीपीएस कार्यशाला का आयोजन श्रीडूंगरगढ़ में होना हमारे लिए गर्व की बात है। इस कार्यशाला से हमारे संगठन को नए मंच संचालक मिले हैं।”

कार्यक्रम में जैन श्वेतांबर तेरापंथी सभा, महिला मंडल, अणुव्रत समिति, ओसवाल पंचायत और अन्य संस्थाओं के पदाधिकारी उपस्थित रहे। कार्यशाला के संयोजक प्रदीप पुगलिया ने सभी सहयोगियों और प्रशिक्षकों का धन्यवाद दिया। इस आयोजन ने श्रीडूंगरगढ़ में युवाओं के आत्मविश्वास और कौशल विकास की दिशा में एक नई पहल की।

आज ट्रॉमा सेंटर संघर्ष समिति द्वारा होगा पैदल मार्च, सौपेंगे ज्ञापन

NEXT श्रीडूंगरगढ़ में अधरझूल में लटके ट्रॉमा सेंटर निर्माण को लेकर 9 दिनों से धरना जारी है। ट्रॉमा संघर्ष समिति से जुड़े राजेन्द्र प्रसाद स्वामी ने बताया कि आज सोमवार को सुबह 11 बजे श्रीडूंगरगढ़ कस्बे सहित क्षेत्र के लोगों द्वारा ट्रॉमा सेंटर शीघ्र निर्माण की मांग को लेकर पैदल मार्च निकाला जाएगा। स्वामी ने बताया कि तहसील परिसर के आगे लगे धरनास्थल से पैदल मार्च शुरू होगा और कस्बे के मुख्य मार्गों से होते हुए उपखण्ड कार्यालय पहुंचेगा। हरिप्रसाद सिखवाल ने बताया कि यहाँ कस्बे की जनता और धरनार्थियों द्वारा उपखण्ड अधिकारी को मुख्यमंत्री सहित आला अधिकारियों को ज्ञापन सौंपा जाएगा। गौरतलब है कि श्रीडूंगरगढ़ क्षेत्र दुर्घटना के मामले में प्रदेशभर में अक्ल है। जिसे देखते

हुए यहाँ ट्रॉमा सेंटर निर्माण की घोषणा भी लगभग डेढ़ वर्ष पूर्व हो चुकी थी। शिलान्यास के बावजूद ट्रॉमा सेंटर निर्माण खुद ट्रॉमा से गुजर रहा है। ऐसे में कस्बे सहित क्षेत्र के समाज चिंतकों और कार्यकर्ताओं द्वारा धरना जारी है। इस बैठक में पूर्व विधायक गिरधारीलाल महिया, मूलाराम भादू, डॉ. विवेक माचरा, हरिराम बाना, हेतराम जाखड़, पूनमचन्द नैण, हरिप्रसाद सिखवाल, आशीष जाड़ीवाल, रामकिशन गावड़िया, मुकेश ज्याणी, प्रकाश गांधी, भंवर लाल प्रजापत, मदनलाल प्रजापत, राजाराम गोदारा, जगदीश बाना, राजेन्द्र नोसरिया मालाराम कुलड़िया, जावेद बहलीम, अयूब तैवर, आदु बाना, ताहिर काजी, शौकीन काजी, गिरधारी जाखड़, हनुमानसिंह राजपुरोहित, रामनिवास बाना मौजूद रहे।

ज्ञानशाला के 48 विद्यार्थियों की परीक्षा आयोजित

NEXT श्रीडूंगरगढ़ श्री जैन श्वेतांबर तेरापंथी सभा के अंतर्गत संचालित ज्ञानशाला के 48 ज्ञानार्थियों की रविवार दोपहर को परीक्षा आयोजित हुई। सभा के मंत्री प्रदीप पुगलिया ने बताया कि ज्ञानशाला के केंद्रीय कार्यालय से ज्ञानशाला के शिशु संस्कार बोध के भाग-1 से भाग- 5 तक के प्रश्न पत्र प्राप्त हुए। बंद लिफाफे में प्राप्त प्रश्न पत्रों को मुनि देवेन्द्र कुमार के सान्निध्य में खोला गया। इस दौरान मुनि देवेन्द्र कुमार द्वारा ज्ञानार्थियों को मंगलपाठ सुनाया गया। मुनि आर्जव कुमार द्वारा ज्ञानार्थियों को पूर्ण प्रमाणिकता



के साथ प्रश्न पत्र हल करने की बात कही गई। इस अवसर पर सभा सदस्य महेंद्र कुमार मालू और ज्ञानशाला प्रशिक्षिकाएँ मंजू देवी बोथरा, विजेता चौपड़ा, मधु झाबक, साक्षी दुगड़ मौजूद रहे।

नम्रता वृष्णि ने सभी सरकारी और गैर सरकारी, सीबीएसई विद्यालय, आंगनबाड़ी केंद्रों और मदरसों के शैक्षणिक समय को आगामी आदेश तक सुबह 10 बजे से दोपहर 3 बजे तक निर्धारित किया है।